

# टार्च की रोशनी में हुई नसबंदी

मार्टिनगंज। प्रदेश सरकार लोगों को बेहतर स्वास्थ्य सेवाएं उपलब्ध कराने के लिए लाखों-करोड़ों रुपये खर्च कर रही है। लेकिन आज भी प्रशासनिक दुर्व्यवस्था के चलते सरकार की मंशा फलीभूत नहीं हो पा रही है। शुक्रवार को मार्टिनगंज स्वास्थ्य केंद्र पर ऐसा ही नजारा देखने को मिला। जहां चिकित्सकों ने टार्च की रोशनी में महिलाओं की नसबंदी की। प्राथमिक स्वास्थ्य केंद्र में शुक्रवार को नसबंदी शिविर लगाया गया। नसबंदी कराने के लिए सुबह से ही आशा बहुओं के साथ महिलाएं आई थीं। नसबंदी के लिए महिलाओं को टीका लगा दिया गया और शाम तक चिकित्सक के आने का इंतजार होता रहा। शाम पांच बजे नसबंदी टीम पीएचसी पहुंची। तब तक नसबंदी के लिए 60 महिलाओं का रजिस्ट्रेशन हो चुका था। अंधेरा होने और प्रकाश की व्यवस्था न होने के कारण टीम ने सभी महिलाओं की नसबंदी टार्च की रोशनी में कर डाली। इस संबंध में प्रभारी चिकित्सक डा. धनंजय पांडेय ने बताया कि इस पल्स पोलियों के कार्यक्रम चल रहा है। जिसके तहत फ्रिजर को बंद नहीं किया जा सकता। आपरेशन में भी मशीन का इस्तेमाल होता है। जिसके कारण इंवरटर बैठ गया। जनरेटर के बारे में पूछने पर उन्होंने कहा कि जनरेटर का कनेक्शन भी जला हुआ है। आशा बहुओं ने कहा कि आपरेशन की टीम हमेशा देर से आती है। उधर मुख्य चिकित्साधिकारी डा. वीबी सिंह ने कहा कि 60 महिलाओं का रजिस्ट्रेशन हुआ था। 50 महिलाओं की नसबंदी हो पाई थी। तभी रोशनी कम हो गई थी और जनरेटर में फाल्ट हो गया। जिसके कारण बाकी नसबंदी नहीं की गई। उनको अगले दिन बुलाया गया है।